

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీపరమహంసస్వామిబ్రహ్మానంద విరచితం

॥ శ్రీ రమాపత్యష్టకం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ రమాపత్యష్టకం ॥

జగదాదిమనాదిమజం పురుషం

శరదంబరతుల్యతనుం వితనుం ।

ధృతకంజరథాంగగదం విగదం

ప్రణమామి రమాధిపతిం తమహం ॥ 1 ॥

కమలాననకంజరతం విరతం

హృది యోగిజనైః కలితం లలితం ।

కుజనైః సుజనైరలభం సులభం

ప్రణమామి రమాధిపతిం తమహం ॥ 2 ॥

మునివృందహృదిస్థపదం సుపదం

నిఖిలాధ్వరభాగభుజం సుభుజం ।

హృతవాసవముఖ్యమదం విమదం

ప్రణమామి రమాధిపతిం తమహం ॥ 3 ॥

హృతదానవదృష్టబలం సుబలం

స్వజనాస్తసమస్తమలం విమలం ।

సమపాస్త గజేంద్రదరం సుదరం

ప్రణమామి రమాధిపతిం తమహం ॥ 4 ॥

పరికల్పితసర్వకలం వికలం

సకలాగమగీతగుణం విగుణం ।

భవపాశనిరాకరణం శరణం

ప్రణమామి రమాధిపతిం తమహం ॥ 5 ॥

మృతిజన్మజరాశమనం కమనం
శరణాగతభీతిహరం దహరం |
పరితుష్టరమాహృదయం సుదయం
ప్రణమామి రమాధిపతిం తమహం || 6 ||

సకలావనిబింబధరం స్వధరం
పరిపూరితసర్వదిశం సుదృశం |
గతశోకమశోకకరం సుకరం
ప్రణమామి రమాధిపతిం తమహం || 7 ||

మథితార్ణవరాజరసం సరసం
గ్రథితాఖిలలోకహృదం సుహృదం |
ప్రథితాద్భుతశక్తిగణం సుగణం
ప్రణమామి రమాధిపతిం తమహం || 8 ||

సుఖరాశికరం భవబంధహరం
పరమాష్టకమేతదనన్యమతిః |
పఠతీహ తు యోఽనిశమేవ నరో
లభతే ఖలు విష్ణుపదం స పరం || 9 ||

|| ఇతి శ్రీ రమాపత్యష్టకం సమాప్తం ||